

# ሰንበት ዘጥምቀት

(ዘቃና ዘገሊላ) 2006 ዓ.ም.

(1/29/2014)

መዝሙር፡ ሐረ ኢየሱስ በትፍስሕት. . . . .


ንባባት፡

1. ዘጥምቀት፡ ቲቶ 2፡11-14፥3፡2-7፡ 1ዮሐ5፡1-13፥ ግ.ሐ.10፡34-39፥ማቴ 3፡13-17

2. ዘቃና ዘገሊላ፡ ዕብ. 2፡1-11፥ 1ዮሐ5፡9-11፥ ግ.ሐ. 13፡25-30፥ ዮሐ 2፡1-11

ምስባክ፡ ዘጥምቀት 1. ባሕርረ ርእየት ወጎየት ወዮርዳኖስኒ ገብአት ድጎረጎት አድባር አንፈርዓጹ ከመ ሓራጊት። መዝ. 114፡3-4።

2. ርእየክ ማያት እግዞአ፡ ርእየክ ማያት ወፈርሁ፥ ደንገጹ ቀላያተ ማያተ ወደምፀ ማያተሆሙ። መዝ 77፡16።



ምስባክ ዘቃና ዘገሊላ፡ አንተ እግዚአብሔር ባሕቲትክ፥ ዘትገብር መድምመ፥ አርአይኮሙ ለሕዝብክ ኃይልክ መዝ. 77፡13።

አብዚ እዋን ዝተደራረበ ብዓለት ኢና እንዝክር። ጥምቀት ኢየሱስ ክርስቶስ፥ ቃና ዘገሊላ፥ ከምኡ ዓመታዊ ብዓል ቅዱስ ሚካኤል። ቃና ዘገሊላ ኢየሱስ መጀምርያ ተአምራቱ ዝጀመረሉ እዩ። ምሱኡ ማርያም አዲኡን ሓዋርያቱን ከም ዝነበሩ እሞ ብልመና አዲኡ ንማይ ኣብ ወይኒ ከም ዝለወጠ ዮሐንስ ወንጌላዊ ይነግረና። ኢየሱስ መንነቱ ዝገለጹሉ መጀመርያ ተአምራት እዩ።

ብዓለ ቅዱስ ሚካኤል ኣብዚ እዋን ዝዝክር ንያዕቆብ ካብ ቅትለት ብሓዉ ኤሳው ዘድሓነሉ እዩ ዝዝክር። ቅዱስ ምካኤል ልኢኹ ከም ዝድኃኖ ንዝክር። ሎሚ ኸአ ንህዝበ እግዚአብሔር ካብ ኩሎም ጎዳኣቲ ጸላኣቲ ሚካኤል ልኢኹ ከድጎኖም ንልምኖ።

መዝሙር፡ “ኢየሱስ ኣብ መንጎ ህዝቢ ተአምራትን ዘደንቕ እናገበረ እንከሎ ብተሓንስ ኣብ መርዓ ከይዱ። አርድእቱ ክብሩ ስለ ዘርእዮም ብኣኡ አመኑ። ነዘን አጋንእ ማይ ቀዲሕኩም ክሳብ አፈን ምልእወን። አቦዳስ ነቲ አምላኽ ዝገበሮ ዘደንቕ ነገር ጥዲሙ ተደነቕ። በጃናን ተስፋናን ወዲ አምላኽ ንማይ ወይኒ ገበሮ”።

ግልጸት መምነት ኢየሱስ ዝተራእየሉ ሓዋርያትን ኣብኡ ዝነበሩ ክአምኑ ዝጀመሩሉ ተአምራት ኣብ ቃና ዘገሊላ ኣብ ዝተገብረ መርዓ ከም ዝተፈጸመ ንርኢ። ኣብ አምላኽ ክንአምን እሞ ናቱ ኮና ክነብር ዝሕግዘና መዝሙር።

ሎሚ ናይ ጎይታና ኢ.ክ. ጥምቀት ኣብ ሩባ ዮርዳኖስ ዘኪርና ነብዕል አሎና። እዚ ኣብ ስርዓተ ልጡርግያ ፍሉይ መልእኽቲ አልኦ ዘመነ ልደት ሓሊፉ ኣብ ኩሉ አምላኽ ካብ ፍቕሪ ተላዲሎ ዝገለጸልና አስተርእዮ ንዝክር። ወንጌል ኢየሱስ ዝተጠምቀ ንስርዓት ክምልእ ኢሉ እምበር ዘድልዮ ኮይኑ ከምዘይኮነ ይገልጸልና።

C.S.Lewis ዝተባህለ አንገሊካዊ ተሎጋዊ ናይ ጸጋ ዓምዲ እምነት ንክርስትያናዊ እምነት ካብ ካልኣት እምነታት ፍሉይ ይገብሮ ኡብል። ካልኣት እምነታት ከምዚ ይብሉ እግዚአብሔር ነቶም ጽቡቕ ዝገብሩ ይክሕሶም ነቶም ሕማቕ ዝገብሩ ግን ይቐጽዮም። ኣብ ክርስትያናዊ እምነት እውን ናይ እግዚአብሔር ርትዓዊ ምዃኑ ንአምን ቅዱስ ጳውሎስ ከምዚ ይብል “ሠናይ ንምግባር

አይንሰልኪ ከመይ ተስፋ እንተ ዘይቆረጽና እዋኑ ምስ በጽሐ ኸንግጽድ ኢና” (ገላ 6:9) ይብል። ከምኡ እግዚአብሔር ንኃጢአትና ይምሕረና እሞ ካብ ዝነበርናዮ ብዝያዳ የፍቅረና። እዚ እዩ ጸጋ እንብሎ። እዚ መወዳእታ ዘይብሉ ፍቕሪ ወይ ጸጋ ይብሃል። ጥምቀት ብፍሉይ መገዲ ደቂ አምላኽ ዝገብረና ጽቡቕ አብነት ናይ ጸጋ እንታይ ምዃኑ ዝገልጸልና እዩ።

ጸጋ አምላኽ ክንቅበል ዝኾነ ቅድመ ኩነት አየድልን እዩ። ጸጋ ክንቅበል ዘድሊ ነገራት የብልናን። በዚ ምኽንያት እዩ ወላ ሕፃናት ዝጥመቑ። ጸጋ አምላኽ ድሕነት የምጽአልና ግን ብወገና ክንአምን የድሊ ንሰይጣንን ንኸፍኡ ግብሩን ክንክሕድ አሎና። አምላኽ ጸግኡ ብነጻን ብዘይ ቅድመ ኩነትን ይህበና። እንተኾነ ጸጋ አምላኽ አባና ክጸንሕ ካባና መልሲ የድልዮ። እዚ እንህቦ መልሲ ንሰይጣንን ንኹሉ ግብሩን እምቢ ክንብል እንከሎና እዩ። ድሕሪኡ ሕይወትና አብ ትሕቲ አምላኽ ነንብሮ እሞ ብድላይ እግዚአብሔር ከም እንኸይድ ይኸውን። ብኸልእ ዘራርባ ኩልና ዝተጠመቕና ነቲ አብ ጸጋ ጥምቀት ክንቅበል እንከሎና ዝአቶናዮ መብጽዓ ክንሕድስ አሎና።

መልእኽቲ ጳውሎስ ናብ ቲቶ ዝተጻሕፈት ንሎሚ ዝተነበትና አብ ኢየሱስ አይ ኮነትን እተተኩር አባና ከም ህዝቢ ብጸጋ ጥመቀት ዝድሓና እያ እተተኩር። ጸጋ ካብ አምላኽ ብዋጋ ክርስቶስ ዝውሃበና እዩ። እቲ ዝተቐበልናዮ ድሕነት ብዝኾነ ዝተኸፍለ ዋጋ ዝተጻደልናዮ አይኮነን እንታይድኡ ብነጻ ዝውሃበና ህያብ አምላኽ እዩ። አብ ጥምቀት አምላኽ ንዝኾነ ኃጢአት ይሓጽበልና ንዝኾነ ዝገበርናዮ ኸአ ብሓላፍነት አይሓተናን እዩ። እዚ ነቲ ዝተነሳሕናሉ ኃጢአት እዩ ዝርኢ።

ካብ ህያባት ዝግበየ አብ ጥምቀት እንቐበሎ ጸጋ እዩ። ንሱ ኸአ ናይ አምላኽ ገዛእ ሕይወቱን ፍቕሩን እዩ። ጸጋ ጥምቀት ነቲ ካብ አቦና አዳም ዝወረሰናዮ ከምእንስዕሮ ይገብረና። እዚ ብጸጋ ትምቀት ዝውሃበና ካብ ንገዛእ ርእስና ጥራሕ ካብ ምፍቃር ወጺእና ምእንቲ ክብሪ አምላኽ ንኸልእት ከም እነፍቅር ይገብረና። ብጥምቀት አብ ማሕበር ሰውነት ክርስቶስ ንኡቱ። በቲ ካብ ጸጋ ጥምቀት እንረኽቦ ሓይሊ ንአምላኽ ክነምስግንን ክነሓገስን በቛዕና ንመስዋዕቲ ቅዳሴ ክነዕርግ ብኹዓት ይገብረና።

ኢየሱስ ክርስቶስ ጥምቀት አየድልዮን እዩ ነሩ። ንሱ እቲ ቅዱስ ናይ እቲ ሓደ አምላኽ እዩ። ነቲ ናይ ጥምቀት ማይ ከአ ቀዲስዎ እዩ። ብጥምቀቱ ወላ እኳ አንጻሩ አብ ኃጢአት ወዲቕና ከሎና ንፍቕሪ አምላኽ ክገልጸልና ኢሎ እዩ። ብጥምቀቱ ኢየሱስ አብ ንስሓ ገጹ ይመርሓና። ብጥምቀቱ ኢየሱስ ብምልኡ ምስ ኃጢአተኛ ሰብ አወሃሂዱ። ንርእሱ ኢሚንት ገሩ ንሰማያዊ ክብሩ ሓዲጉ ከማና ኮይኑ። ጥምቀት ኢየሱስ ንሱ እቲ ፍቕር ወዲ አምላኽ አብ ልዕሊኡ መንፈስ ቅዱስ ዝግለቦ ምዃኑ ገሊጹ። ጥምቀት ኢየሱስ ንህዝባዊ አገልግሎቱ አጀሚሩ አብ ኩሉ ጽቡቕ ከምዝገብር ገሩልና። ጥምቀት ብርእሱ ምእንቲ ክርስቶስ አይኮነን ምእንታና ኮይኑ ናይ ተልእኮ መፈለሚ እዩ።

ሎሚ ናይ ጎይታና ኢየሱስ ክርስቶስ ጥምቀት አብ ሩባ ዮርዳኖስ ክነብዕል እንከሎና ነቲ ብነጻ ህያብ ድሕነት ብጸጋ ጥምቀት አቢሎ ንዝሃበና አምላኽ ነመስግኖ። ብምሉእ ልብና ኸአ ነቲ አብ ጥምቀትና ዝአቶናዮ ኪዳን ክንፍጽም ሓይልን ጸጋን ክህበና ንለምኖ። ንሰይጣንን ንኹሉ ተልእኮኡን ናይ ሓሶት ተስፋታቱን እምቢ ክንብል። ክሳብ ሞት ንአምላኽ ድላዩ ክንፍጽም ሕራይ ክንብል ንለምኖ። አብቲ ብጥምቀት ዝተቐበልናዮ ጸጋ ተግባራውያን ምዃን ማለት ንአምላኽ ምኽባር ንቤተ ክርስቲያኑ ምኽባር። ንአምላኽ ዝግብኡ አምላኽ ምቕራብ ማለት እዩ። ጸሎትን አምልኾን ቀንዲ አድለይቲ ነገራት አብ ምምላስ ጥምቀታዊ መልስና ንአምላኽዊ መስዋዕቲ ምእንታና እዩ።

ብዓለ ጥምቀት ንፍሉይ ተልእኮ ክንብገስ ዘዘኸኸር ብዓል እዩ። ሎሚ አምላኽ “አብ ምድሪ ፍትሒ ምእንቲ ኸትገብር ከአ ኃይሊ ሃብኩኻ ብአኻ ምስ ኩሎም ህዝብታት ኪዳን ክኡቱ እየ ብርሃን አሕዛብ ድማ ኸገብረካ እየ” (ኢሳ 42:6) ዝብሎ ተልእኮ ክንለብሶ እሞ ክንሕደስ ይደልየና አሎ። አብ ተልእኮ ክርስቶስ ክንወፍር እሞ ንሰባት አብ ቤት አምላኽ ክንመልሶም እዩ ተልእኮና። ነታ አብ መዓልቲ ጥምቀትና ዝተቐበልናዮ መብራህቲ ከምብሓድኸ ክንውልዓ እሞ ብዝያዳ ሓይልና ንስብከት ክንወፍር።

ጥምቀት ክርስቶስ ናይ ነፍስወክፍና ጥምቀት አዘኪሩ ሓደስቲ ፍጥረት ክንከውን ይዕድመና አሎ። ኃጢአትና ብንስሓ ሓጺብና ደቂ ብርሃን ኮና ክንበርህ ይደልየና አሎ። መብራህተይ ከመላ ኢልና ክንሓትት እዋኑ እዩ። ንፋስ ክጠፍአ ቀሪቡ ከይህሉ ወይ እውን ጠፊአ መወልዒ ስኢናላ አብ ጸልማት ንነብር ከይንህሉ ክንርኢ የድልየና። ጥምቀት ልብና ክነጽሕ እሞ ጸርዩ ቦታ አምላኽ ኮይኑ ክርከብ እዩ ዝሓተና ዘሎ።

ንሓዲስ ጉዕዞ ሕይወት ክንብገስ ጽቡቕ አጋጣሚ። ከም ሰባት መጠን ክንቅይር ቀሊል አይኮነን እንተ ኾነ ደም እናጠዓመና ሒዝናዮ ዘሎና መገዲ አብ ጸጋም ዝመርሕ እንተ ኾነ ክንቅይር ሎሚ መዓልቱ እዩ። መገድና አበይ ገጹ ዝወስድ እዩ ዘሎ ንርአዮ። አብ ክርስቶስ መድኃኒና እንተ ኾይኑ ተዓዊትና ደቂ ብርሃን ኮና አሎና አይኮነ ግን ቆራጽ ስጉምቲ ምውሳድ የድልየና። ሎሚ ቆራጽ ውሳኔ ወሲድና ጉዕዞ ሕይወትና ክንርኢ የድልየና።

አ ክርስቶስ አምላኽይ ሎሚ በዚ ጥምቀትካ እንዝክረሉ ዕለት ኃጢአትና ሓጺብካ ናትካ ኮና አብ ተልእኮኽ ክንወፍር ጸጋኽ ሃበና። መንፈስና ሓድስ ቅዱሳን ክንከውን ከአ ብጸጋኽ አሰንየና ንበሎ።

ብሩኽ ብዓለ ትምቀት ንኹልና።

አባ ንጉሠ ፍሥሓ